
Shri Kanthakritam Dhundhi Stotram

श्रीकण्ठकृतं दुण्डिस्तोत्रम्

Document Information



Text title : Shri Kanthakritama Dhundhi Stotram

File name : kaNThakRRitaMDhuNDhistotram.itx

Category : shiva, skandapurANa, stotra

Location : doc_shiva

Proofread by : PSA Easwaran

Description/comments : skandapurANa | kAshIkhaNDa | uttarakhaNDa | adhyAya 57/17-51||

Latest update : June 24, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 8, 2026

sanskritdocuments.org

श्रीकण्ठकृतं दुण्डिस्तोत्रम्



श्रीकण्ठ उवाच ।
जय विघ्नकृतामाद्य भक्तनिर्विघ्नकारक ।
अविघ्नविघ्नशमन महाविघ्नैकविघ्नकृत् ॥ १७ ॥
जय सर्वगणाधीश जय सर्वगणाग्रणीः ।
गणप्रणतपादाब्ज गणनातीतसद्गुण ॥ १८ ॥
जय सर्वग सर्वेश सर्वबुद्ध्येश्वरेश्वर ।
सर्वमायाप्रपञ्चज्ञ सर्वकर्माग्रपूजित ॥ १९ ॥
सर्वमङ्गलमाङ्गल्य जय त्वं सर्वमङ्गल ।
अमङ्गलोपशमन महामङ्गलहेतुक ॥ २० ॥
जय सृष्टिकृतां वन्द्य जय स्थितिकृतानत ।
जय संहतिकृत्स्तुत्य जयसत्कर्मसिद्धिद ॥ २१ ॥
सिद्धवन्द्यपदाम्भोज जयसिद्धिविधायक ।
सर्वसिद्ध्यैकनिलय महासिद्ध्युद्धिसूचक ॥ २२ ॥
अशेषगुणनिर्माण गुणातीत गुणाग्रणी ।
परिपूर्णचरित्रार्थ जय त्वं गुणवर्णित ॥ २३ ॥
जय सर्वबलाधीश बलाराति बलप्रद ।
बलाकोज्ज्वलदन्ताग्र बालाबालपराकम ॥ २४ ॥
अनन्तमहिमाऽऽधार धराधरविदारण ।
दन्ताग्रप्रोतदिङ्माग जय नागविभूषण ॥ २५ ॥
ये त्वां नमन्ति करुणामय दिव्यमूर्ते
सर्वैर्नसामपि भुवो भुवि मुक्तिभाजः ।
तेषां सदैव हरसीह महोपसर्गान्

स्वर्गापवर्गमपि सम्प्रददासि तेभ्यः ॥ २६ ॥

ये विघ्नराज भवता करुणाकटाक्षैः
सम्प्रेक्षिताः क्षितितले क्षणमात्रमत्र ।
तेषां क्षयन्ति सकलान्यपि कित्विषाणि
लक्ष्मीः कटाक्षयति तान्पुरुषोत्तमान्हि ॥ २७ ॥

ये त्वां स्तुवन्ति नतविघ्नविघातदक्ष
दाक्षायणीहृदयपङ्कजतिग्मरश्मे ।
श्रूयन्त एव त इह प्रथिता न चित्रं
चित्रं तदत्र गणपा यदहो त एव ॥ २८ ॥

ये शीलयन्ति सततं भवतोंऽघ्नियुग्मं
ते पुत्रपौत्रधनधान्यसमृद्धिभाजः ।
संशीलिताङ्घ्रिकमला बहुभृत्यवर्गै-
र्भूपालभोग्यकमलां विमलां लभन्ते ॥ २९ ॥

त्वं कारणं परमकारणकारणानां
वेद्योऽसि वेदविदुषां सततं त्वमेकः ।
त्वं मार्गणीयमसि किञ्चन मूलवाचां
वाचामगोचरचराचरदिव्यमूर्ते ॥ २.५७.३० ॥

वेदा विदन्ति न यथार्थतया भवन्तं
ब्रह्मादयोऽपि न चराचरसूत्रधार ।
त्वं हंसि पासि विदधासि समस्तमेकः
कस्ते स्तुतिव्यतिकरो मनसाप्यगम्य ॥ ३१ ॥

त्वद्दृष्टदृष्टिविशिखैर्निहतान्निहन्मि
दैत्यान्पुरान्धकजलन्धरमुख्यकांश्च ।
कस्यास्ति शक्तिरिह यस्त्वदृतेऽपि तुच्छं
वाञ्छेद्विधातुमिह सिद्धिदकार्यजातम् ॥ ३२ ॥

अन्वेषणे ढुण्ढिरयं प्रथितोऽस्ति धातुः
सर्वार्थढुण्ढिततया तव ढुण्ढि नाम ।
काशीप्रवेशमपि को लभतेऽत्र देही
तोषं विना तव विनायक ढुण्ढिराज ॥ ३३ ॥

ढुण्ढे प्रणम्य पुरतस्तव पादपद्मं
यो मां नमस्यति पुमानिह काशिवासी ।
तत्कर्णमूलमधिगम्य पुरा दिशामि
तत्किञ्चिदत्र न पुनर्भवतास्ति येन ॥ ३४ ॥

स्नात्वा नरः प्रथमतो मणिकर्णिकाया-
मुद्धूलिताङ्घ्रियुगलस्तु सचैलमाशु ।
देवर्षिमानवपितृनपि तर्पयित्वा
ज्ञानोदतीर्थमभिलभ्य भजेत्ततस्त्वाम् ॥ ३५ ॥

सामोदमोदकभरैर्वरधूपदीपै-
र्माल्यैः सुगन्धबहुलैरनुलेपनैश्च ।
सम्प्रीण्य काशिनगरीफलदानदक्षं
प्रोत्तवाथ मां क इह सिध्यति नैव ढुण्ढे ॥ ३६ ॥

तीर्थान्तराणि च ततः क्रमवर्जितोऽपि
संसाधयन्निह भवत्करुणाकटाक्षैः ।
दूरीकृतस्वहितघात्युपसर्गवर्गो
ढुण्ढे लभेदविकलं फलमत्र काश्याम् ॥ ३७ ॥

यः प्रत्यहं नमति ढुण्ढिविनायकं त्वां
काश्यां प्रगे प्रतिहताखिलविघ्नसङ्घः ।
नो तस्य जातु जगतीतलवर्ति वस्तु
दुष्प्रापमत्र च परत्र च किञ्चनापि ॥ ३८ ॥

यो नाम ते जपति ढुण्ढिविनायकस्य
तं वै जपन्त्यनुदिनं हृदि सिद्धयोऽष्टौ ।
भोगान्विभुज्य विविधान्विबुधोपभोग्या-
न्निर्वाणया कमलया त्रियते स चान्ते ॥ ३९ ॥

दूरे स्थितोऽप्यहरहस्तव पादपीठं
यः संस्मरेत्सकलसिद्धिद ढुण्ढिराज ।
काशीस्थिते रविकलं सफलं लभेत
नैवान्यथा न वितथा मम वाक्कदाचित् ॥ २.५७.४० ॥

जाने विघ्नानसङ्ख्यातान्विनिहन्तुमनेकधा ।
क्षेत्रस्यास्य महाभाग नानारूपैरिहस्थितः ॥ ४१ ॥

यानि यानि च रूपाणि यत्र यत्र च तेऽनघ ।
 तानि तत्र प्रवक्ष्यामि शृण्वन्त्वेते दिवौकसः ॥ ४२ ॥
 प्रथमं ढुण्ढिराजोऽसि मम दक्षिणतो मनाक् ।
 आढुण्ढ्य सर्वभक्तेभ्यः सर्वार्थान्सम्प्रयच्छसि ॥ ४३ ॥
 अङ्गारवासरवतीमिह यैश्चतुर्थी
 सम्प्राप्य मोदकभरैः परिमोदवद्भिः ।
 पूजा व्यधायि विविधा तव गन्धमाल्यै-
 स्तानत्र पुत्र विदधामि गणान्गणेश ॥ ४४ ॥
 ये त्वामिह प्रतिचतुर्थी समर्चयन्ति
 ढुण्ढे विगाढमतयः कृतिनस्त एव ।
 सर्वापदां शिरसि वामपदं निधाय
 सम्यग्गजानन गजाननतां लभन्ते ॥ ४५ ॥
 माघशुक्लचतुर्थ्या तु नक्तव्रतपरायणाः ।
 ये त्वां ढुण्ढेऽर्चयिष्यन्ति तेऽर्च्याः स्युरसुरद्रुहाम् ॥ ४६ ॥
 विधाय वार्षिकीं यात्रां चतुर्थीं प्राप्य तापसीम् ।
 शुक्लां शुक्लतिलैर्बद्धा प्राश्नीयाल्लङ्गुकान्त्रती ॥ ४७ ॥
 कार्या यात्रा प्रयत्नेन क्षेत्रसिद्धिमभीप्सुभिः ।
 तस्यां चतुर्थ्या त्वत्प्रीत्यै ढुण्ढे सर्वोपसर्गहृत् ॥ ४८ ॥
 तां यात्रां नात्रयः कुर्यान्नैवेद्यतिललडुकैः ।
 उपसर्गसहस्रैस्तु स हन्तव्यो ममाज्ञया ॥ ४९ ॥
 होमं तिलाज्यद्रव्येण यः करिष्यति भक्तिः ।
 तस्यां चतुर्थ्या मन्त्रज्ञस्तस्य मन्त्रः प्रसेत्स्यति ॥ २.५७.५० ॥
 वैदिकोऽवैदिको वापि यो मन्त्रस्ते गजानन ।
 जप्तस्त्वत्सन्निधौ ढुण्ढे सिद्धिं दास्यति वाञ्छिताम् ॥ ५१ ॥
 ईश्वर उवाच ।
 इमां स्तुतिं ममकृतिं यः पठिष्यति सन्मतिः ।
 न जातु तं तु विघ्नौघाः पीडयिष्यन्ति निश्चितम् ॥ ५२ ॥

ढौण्ढीं स्तुतिमिमां पुण्यां यः पठेढुण्ढिस्तुतिधौ ।
सान्निध्यं तस्य सततं भजेयुः सर्वसिद्धयः ॥ ५३ ॥
इमां स्तुतिं नरो जप्त्वा परं नियतमानसः ।
मानसैरपि पापैस्तैर्नाभिभूयेत कर्हिचित् ॥ ५४ ॥
पुत्रान्कलत्रं क्षेत्राणि वराश्चान्वरमन्दिरम् ।
प्राप्तुयाच्च धनं धान्यं ढुण्ढिस्तोत्रं जपन्नरः ॥ ५५ ॥
सर्वसम्पत्करं नाम स्तोत्रमेतन्मयेरितम् ।
प्रजप्तव्यं प्रयत्नेन मुक्तिकामेन सर्वदा ॥ ५६ ॥
जप्त्वा स्तोत्रमिदं पुण्यं कापि कार्ये गमिष्यतः ।
पुंसः पुरः समेष्यन्ति नियतं सर्वसिद्धयः ॥ ५७ ॥
इति श्रीस्कादपुराणे काशीखण्डे उत्तरार्द्धे सप्तपञ्चाशत्तमा- ध्यायान्तर्गतं
श्रीकण्ठप्रोक्तं ढुण्ढिस्तोत्रं समाप्तम् ।
स्कन्दपुराण । काशीखण्ड । उत्तरखण्ड । अध्याय ५७/१७-५१ ॥

skandapurANa . kAshIkhaNDa . uttarakhaNDa . adhyAya 57/17-51..

Proofread by PSA Easwaran

——
Shri Kanthakritam Dhundhi Stotram

pdf was typeset on August 8, 2026

——

Please send corrections to sanskrit@cheerful.com

